

REGIONAL NEWS UNIT
ALL INDIA RADIO, GUWAHATI
0000000000

Date : 06-03-2026

Time : 1845 Hrs.

Assamese Evening Bulletin
HEADLINE

00000

- ১। কেন্দ্ৰীয় লোকসেৱা আয়োগৰ ২০২৫ বৰ্ষৰ অসামৰিক সেৱাৰ পৰীক্ষাৰ চূড়ান্ত ফলাফল ঘোষণা।
- ২। আসন্ন বিধানসভা নিৰ্বাচনৰ পৰিপ্ৰেক্ষিতত ৰাজনৈতিক দলসমূহৰ নিৰ্বাচনী কুচকাৱাজ আৰম্ভ।
- ৩। কালি সন্ধিয়া দুৰ্ঘটনাত পতিত ছুখয় ৩০ যুঁজাৰু বিমানখনৰ দুৰ্ঘটনাস্থলীত আজি সেনাৰ উদ্ধাৰকাৰী দল উপস্থিত।
- ৪। ৰাজ্যৰ বিভিন্ন প্ৰান্তত দৌল উৎসৱৰ আজি সামৰণি।

আৰু

- ৫। অসম বিশ্ববিদ্যালয়ৰ নতুন ইন্দোৰ ষ্টেডিয়ামত আজি সৰ্বভাৰতীয় আন্তঃবিশ্ববিদ্যালয় চেপাক টাৰ্ফ ৰাষ্ট্ৰীয় চেম্পিয়নশ্বিপ আৰম্ভ।

00000

কেন্দ্ৰীয় লোকসেৱা আয়োগৰ ২০২৫ বৰ্ষৰ অসামৰিক সেৱাৰ পৰীক্ষাৰ চূড়ান্ত ফলাফল ঘোষণা কৰা হৈছে। এই পৰীক্ষাত ৬৫৯ গৰাকী পুৰুষ আৰু ২৯৯ গৰাকী মহিলা প্ৰাৰ্থীকে ধৰি মুঠ ৯৯৮ গৰাকী প্ৰাৰ্থী উত্তীৰ্ণ হৈছে। ২০২৫ বৰ্ষৰ অসামৰিক সেৱাৰ পৰীক্ষাত ৰাজস্থানৰ অনূজ অগ্নিহোত্ৰীয়ে প্ৰথম, ৰাজেশ্বৰী চুভেই দ্বিতীয় আৰু আকাংশ ধুলে তৃতীয় স্থান লাভ কৰিছে। অসমৰো কেইবাগৰাকী প্ৰাৰ্থী এই পৰীক্ষাত উত্তীৰ্ণ হৈছে। ইয়াৰ ভিতৰত অভিজ্ঞান খাউণ্ডে ১৮৭ সংখ্যক স্থান লাভ কৰিছে। যোৰহাটৰ ড০ অভিজ্ঞান জ্যোতি বৰাই ৫৭০ সংখ্যক স্থান লাভ কৰি জিলাখনলৈ গৌৰৱ কঢ়িয়াই আনিছে। নগাঁৱৰ ডিফলু নিবাসী ভাস্কত শইকীয়াই এইবাৰ ৭৭৭ সংখ্যক স্থানত উত্তীৰ্ণ হৈছে। ইয়াৰ পূৰ্বে ভাস্কত শইকীয়াই ২০২৪ বৰ্ষৰ কেন্দ্ৰীয় লোকসেৱা আয়োগৰ পৰীক্ষাত ৪৭৪ সংখ্যক স্থান লাভ কৰি আই পি এছ বিষয়া হিচাপে নিৰ্বাচিত হৈছিল। বিগত বৰ্ষৰ ২৫ মেত অনুষ্ঠিত অসামৰিক সেৱাৰ প্ৰাৰম্ভিক পৰীক্ষাত ৯ লাখ ৩০ হাজাৰৰো অধিক প্ৰাৰ্থী অৱতীৰ্ণ হৈছিল বুলি কেন্দ্ৰীয় লোকসেৱা আয়োগে প্ৰকাশ কৰিছে।

00000

আসন্ন বিধানসভা নিৰ্বাচনৰ পৰিপ্ৰেক্ষিতত ৰাজনৈতিক দলসমূহ নিৰ্বাচনী কুচকাৱাজত ব্যস্ত হৈ পৰা পৰিলক্ষিত হৈছে। মুখ্যমন্ত্ৰী ড০ হিমন্ত বিশ্ব শৰ্মাই আজি নাহৰকটীয়া আৰু খোৱাঙত বিজেপিৰ জন আশীৰ্বাদ যাত্ৰাত অংশ লয়। এই যাত্ৰাত কেন্দ্ৰীয় মন্ত্ৰী সৰ্বানন্দ সোণোৱাল, মন্ত্ৰী বিমল বৰা, বিজেপিৰ ৰাজ্যিক সভাপতি দিলীপ শইকীয়াই মুখ্যমন্ত্ৰীক সংগ দিয়ে। শতাধিক লোকে এই আশীৰ্বাদ যাত্ৰাত অংশ লোৱাৰ লগতে বিভিন্ন স্থানত মহিলাসকলে মুখ্যমন্ত্ৰীগৰাকীক আদৰণি জনায়। কংগ্ৰেছ, ৰাইজৰ দলকে ধৰি বিৰোধীৰ মিত্ৰতা সন্দৰ্ভত

অসম প্ৰদেশ কংগ্ৰেছ কমিটিৰ সভাপতি গৌৰৱ গগৈৰ উপস্থিতিত আজি গুৱাহাটীত বিৰোধী ঐক্যৰ মাজত আলোচনা অনুষ্ঠিত হয়। অৱশ্যে আজিও বিৰোধী মিত্ৰতা চূড়ান্ত নহ'ল। শাসনাধিষ্ঠিত বিজেপিৰ দৰে বিৰোধী পক্ষই শীঘ্ৰেই ঐক্যৱদ্ধভাৱে নিৰ্বাচনী প্ৰচাৰত নামিব বুলি শ্ৰীগগৈয়ে সাংবাদিকৰ আগত প্ৰকাশ কৰে।

ইপিনে, ইউ পি পি এল দলে নিৰ্বাচনৰ পৰিপ্ৰেক্ষিতত বি টি চিত আৰম্ভ কৰা শান্তি মটৰ চাইকেল সমদল আজি ছিদলী-চিৰাং সমষ্টিত উলিওৱা হয়। দলৰ সভাপতি তথা বি টি চিৰ প্ৰাক্তন মুখ্য কাৰ্যবাহী সদস্য প্ৰমোদ বড়োৱে কাজলগাঁও শান্তি খেলপথাৰৰ পৰা এই সমদলৰ নেতৃত্ব দিয়ে। শ্ৰীবড়োৱে সাংবাদিকৰ সৈতে হোৱা কথা-বতৰাত সমাগত বিধানসভা নিৰ্বাচনত ইউ পি পি এল দলে বি টি চিৰ ১৫ খন আসনতে প্ৰতিদ্বন্দ্বিতা কৰাৰ কথা ঘোষণা কৰে।

বাক্সা জিলাৰ সদৰ মুছলপুৰত বি পি এফৰ দিছপুৰ চলো কাৰ্যসূচীত আজি বি টি চিৰ মুৰব্বী হাগ্ৰামা মহিলাৰীয়ে অংশগ্ৰহণ কৰে। শ্ৰীমহিলাৰীয়ে অহা ৯ মাৰ্চত বি পি এফ দলৰ প্ৰাৰ্থীৰ তালিকা প্ৰকাশ পাব বুলি জানিবলৈ দিয়ে। তেওঁ লগতে নিৰ্বাচনত ইউ পি পি এলৰ সৈতে বি পি এফৰ কোনো সম্পৰ্ক নাথাকে আৰু বৰ্তমানলৈ আসন ভাগ-বটোৱাৰাক লৈ বিজেপিৰ সৈতে চূড়ান্ত সিদ্ধান্ত হোৱা নাই বুলি প্ৰকাশ কৰে।

-বাইট(হাগ্ৰামা)-

আসন্ন বিধানসভা নিৰ্বাচনৰ বাবে ধুবুৰী জিলাত প্ৰাৰ্থিত্ব প্ৰত্যাশীয়ে নিৰ্বাচনী কুছ-কাৰাজ আৰম্ভ কৰিছে। আমাৰ সংবাদদাতাই জনোৱা মতে, জিলাখনত কংগ্ৰেছৰ পৰ্য্যবেক্ষক তথা ওড়িশাৰ সাংসদ সপ্তগিৰী শংকৰ উল্লাই উপস্থিত হৈ দলৰ প্ৰাৰ্থিত্ব বিচৰাসকলৰ সৈতে মত-বিনিময় কৰিছে। জিলাখনত বিভিন্ন ৰাজনৈতিক দলে মটৰ চাইকেল সমদল উলিওৱাও পৰিলক্ষিত হৈছে।

০০০০০

মুখ্যমন্ত্ৰী ড° হিমন্ত বিশ্ব শৰ্মাই আজি ডিব্ৰুগড়ৰ জীৱন ফুকন নগৰত নতুনকৈ নিৰ্মাণ কৰা ভাৰতীয় জনতা পাৰ্টীৰ উজনি অসমৰ মাণ্ডলিক কাৰ্যালয় উদ্বোধন কৰে। এই উপলক্ষে আয়োজিত অনুষ্ঠানত কেন্দ্ৰীয় মন্ত্ৰী সৰ্বানন্দ সোণোৱাল, দলৰ ৰাজ্যিক সভাপতি দিলীপ শইকীয়া, ৰাজ্যিক প্ৰভাৰী ৰবীন্দ্ৰ ৰাজুকে ধৰি কেইবাগৰাকীও মন্ত্ৰী-বিধায়ক তথা কৰ্মকৰ্তাসকল উপস্থিত থাকে। এই নৱনিৰ্মিত কাৰ্যালয়ে প্ৰতিগৰাকী কৰ্মকৰ্তাক দলীয় কাম-কাজ ৰূপায়ণৰ ক্ষেত্ৰত সহায় কৰাৰ উপৰি অনাগত দিনত বিভিন্ন কাৰ্যসূচী অনুষ্ঠিত কৰাৰ বাবে এখন নিৰ্দিষ্ট ঠাই প্ৰদান কৰিব। ড° শৰ্মাই আজি ডিব্ৰুগড় প্ৰেছ ক্লাব ভৱনৰো আধাৰশিলা স্থাপন কৰে। দক্ষিণ জালান নগৰত নিৰ্মাণ হ'বলগীয়া এই ভৱনে প্ৰেছ ক্লাবৰ সাংবাদিকসকলক কাম-কাজ আগবঢ়াই নিয়াৰ বাবে এটা স্থায়ী ঠিকনা প্ৰদান কৰিব বুলি মুখ্যমন্ত্ৰীগৰাকীয়ে উল্লেখ কৰে।

০০০০০

যোৰহাট বিমান বন্দৰৰ পৰা নিয়মীয়া অনুশীলনৰ বাবে উৰা মৰাৰ সময়ত দুৰ্ঘটনাত পতিত হোৱা ছুখয় 30 MKI শ্ৰেণীৰ যুঁজাৰু বিমানখনৰ দুৰ্ঘটনাস্থলীত আজি সেনাৰ এটা উদ্ধাৰকাৰী দল উপস্থিত হয়। কাৰ্বিআংলং জিলাৰ বোকাজান মহকুমাৰ চকিহোলা থানাৰ অন্তৰ্গত ইংলং ইকপি পাহাৰৰ ঘন অৰণ্যৰ মাজৰ দুৰ্ঘটনাস্থলীলৈ জিলায়ুক্ত আৰু জিলা আৰক্ষী অধীক্ষকো ৰাওনা হৈছে বুলি আমাৰ সংবাদদাতাই জনাইছে। ভাৰতীয় বায়ু সেনাৰ কৰ্তৃপক্ষই ইতিমধ্যে বিমান চালক স্কোৱাৰ্ডন লীডাৰ অনুজ আৰু ফ্লাইট লেফটেনেণ্ট পুৰ্বেশ দুৰাকাৰৰ মৃত্যু হোৱাটো নিশ্চিত কৰিছে।

ঘটনাতোত কেন্দ্ৰীয় প্ৰতিৰক্ষা মন্ত্ৰী ৰাজনাথ সিঙে গভীৰ শোকপ্ৰকাশ কৰিছে। এই দুৰ্ঘটনাৰ কাৰণ সন্দৰ্ভত এতিয়াও সৰিশেষ কোনো তথ্য লাভ কৰিব পৰা হোৱা নাই। পাহাৰত খুন্দা মৰাৰ ফলতেই বিমানখন দুৰ্ঘটনাত পতিত হয় বুলি স্থানীয় লোকে সন্দেহ প্ৰকাশ কৰিছে।

০০০০০

উত্তৰ গুৱাহাটীৰ ঐতিহ্যমণ্ডিত শ্ৰীশ্ৰীদৌল গোবিন্দ মন্দিৰৰ পাঁচদিনীয়া দৌল উৎসৱৰ আজি সামৰণি পৰে। ধৰ্মীয় শুভাযাত্ৰাৰে সামৰণি পৰা এই দৌল উৎসৱত আজি দৌল গোবিন্দ মহা প্ৰভুক নাম প্ৰসংগ, বেন পাৰ্টিৰ বাজনাৰে দিহিং সত্ৰ লৈ যোৱা হয়। তাত ধৰ্মীয় ৰীতি-নীতিৰে পূজা কৰাৰ পাছতে পুনৰ দৌল গোবিন্দলৈ লৈ আহি মণিকূটত প্ৰতিষ্ঠা কৰাৰ পাছতে দৌল উৎসৱৰ সামৰণি পৰে। ধৰ্মীয় শোভাযাত্ৰাত ইজনে সিজনক ৰং সানি ৰঙীন হৈ পৰে। যোৱা দুই মাৰ্চৰ পৰা মেঘদাহ পৰ্বৰে আৰম্ভ হোৱা দৌল উৎসৱৰ আজি সামৰণি পৰে। শোভাযাত্ৰাত হাজাৰ-হাজাৰ লোকে অংশগ্ৰহণ কৰা বুলি আমাৰ কামৰূপৰ সংবাদদাতা কৌশিক দাসে জনাইছে।

ঐতিহ্যমণ্ডিত বৰপেটা সত্ৰতো পাঁচদিনীয়া দৌল মহোৎসৱৰ আজি সামৰণি পৰে। বৰপেটা সত্ৰৰ লগতে জিলাখনৰ পাটবাউসী, গনককুছি, সুন্দৰীদিয়া আৰু বাৰাদি সত্ৰতো আয়োজন কৰা দৌল মহোৎসৱৰো আজি সামৰণি পৰে। দুই মাৰ্চৰ সন্ধিয়া গন্ধযাত্ৰাৰে আৰম্ভ হোৱা এই উৎসৱৰ পৰিপ্ৰেক্ষিতত ৰাজ্যৰ বৈষ্ণৱ সংস্কৃতিৰ অন্যতম প্ৰাণ কেন্দ্ৰ বৰপেটা জিলাৰ আকাশ-বতাহ কৃষ্ণ বন্দনা আৰু হোলী গীতেৰে মুখৰ হৈ উঠে। দৌল যাত্ৰাৰ সামৰণি পৰ্বৰ বিষয়ে আমাৰ বৰপেটাৰ সংবাদদাতা অৰূপজ্যোতি মহন্তই এইদৰে কয়-

(বাইট) -

মহাপুৰুষ শ্ৰীমন্ত শংকৰদেৱৰ জন্মস্থান বটদ্ৰৱাতো গুৰুজনাই প্ৰায় ৫০০ বছৰ পূৰ্বে আৰম্ভ কৰা পৰম্পৰাৰ সৈতে সংগতি ৰাখি পাঁচদিনীয়া বৰ্ণাঢ্য কাৰ্যসূচীৰে আয়োজন কৰা দৌল উৎসৱৰো আজি সামৰণি পৰে।

ফলশ্ৰুতিস্বৰূপ পাঁচ দিনীয়া কাৰ্যসূচীৰ অংশ হিচাপে গোৱালপাৰা জিলাৰো বিভিন্ন ঠাইত কালি বিয়লি পৰম্পৰাগত ৰীতি-নীতিৰে সুৱেৰী উৎসৱ পালন কৰা হয়। দৌল উৎসৱৰ অংশ হিচাপে পালন কৰা এই উৎসৱত বিভিন্ন ঠাইৰ পৰা কলিয়া গোসাঁইক আনি এটা নিৰ্দিষ্ট স্থানত ৰখা হয় আৰু নাম-প্ৰসংগৰ জৰিয়তে গোসাঁইৰ আশীষ লোৱা হয়। এই উৎসৱত সকলোৱে এজন আনজনক ফাকু ছটিয়াই দুখ-বেদনা দূৰ হোৱাৰ কামনা কৰে। জিলাখনৰ বগুৱান, টিলাপাৰা, বাপুজীনগৰ আদি ঠাইত সুৱেৰী উৎসৱত সহস্ৰাধিক লোকে অংশগ্ৰহণ কৰে।

০০০০০

আন্তৰ্জাতিক নাৰী দিৱসৰ সৈতে সংগতি ৰাখি কাইলৈ নিশা আকাশবাণী গুৱাহাটীৰ দৃষ্টিপাত অনুষ্ঠানত সংবাদ ক্ষেত্ৰত নাৰী, প্ৰত্যাহান আৰু প্ৰত্যাশা শীৰ্ষক এটি আলোচনা প্ৰচাৰ কৰা হ'ব। অনুষ্ঠানত সাংবাদিক সুস্মিতা গোস্বামী, অৰুণিমা কলিতা আৰু ভিডিঅ' সাংবাদিক মল্লিকা কলিতাই মনৰ ভাব প্ৰকাশ কৰিব। অনুষ্ঠানটিৰ আঁত ধৰিব অৰুণিমা গোস্বামীয়ে।

০০০০০

আন্তৰ্ৰাষ্ট্ৰীয় নাৰী দিৱস উপলক্ষে অহা ৮ মাৰ্চত শিৱসাগৰত বিশেষ ক্ৰীড়া কাৰ্যসূচী ৰূপায়ন কৰা হয়। ভাৰত চৰকাৰৰ যুৱ পৰিক্ৰমা আৰু ক্ৰীড়া মন্ত্ৰালয়ৰ অস্মিতা শীৰ্ষক আঁচনিৰ অধীনত মহিলা এথলেটিকছ প্ৰতিযোগিতাৰ আয়োজন কৰা হৈছে। শিৱসাগৰ জিলা ক্ৰীড়া বিষয়া কাৰ্যালয় আৰু মাই ভাৰতৰ জিলা যুৱ বিষয়া সকলৰ যৌথ উদ্যোগত এই প্ৰতিযোগিতাৰ আয়োজন কৰা হৈছে। শিৱসাগৰৰ ঐতিহাসিক পিয়লি ফুকন ষ্টেডিয়ামত এই প্ৰতিযোগিতা অনুষ্ঠিত হ'ব। মহিলা আৰু কিশোৰী সকলৰ মাজত এথলেটিকছৰ জনপ্ৰিয়তা বৃদ্ধি কৰা তথা স্বাস্থ্য আৰু ক্ৰীড়া সংস্কৃতিৰ প্ৰতি সজাগতা সৃষ্টি কৰাই এই প্ৰতিযোগিতাৰ মূল লক্ষ্য।

০০০০০

চাহ জনজাতি আৰু আদিবাসী সম্প্ৰদায়ৰ ছাত্ৰ-ছাত্ৰীসকলৰ মাজত আজি ২০২৫-২৬ বৰ্ষত বিভিন্ন শিতানত জলপানি প্ৰদান কৰা হয়। গুৱাহাটী চিকিৎসা মহাবিদ্যালয় আৰু হাস্পাতাল প্ৰেক্ষাগৃহত এই উপলক্ষে আয়োজিত অনুষ্ঠানতে চাহ জনজাতিৰ শিক্ষিত নিবনুৱা যুৱক-যুৱতীসকলৰ বাবেও শ্বহীদ দয়াল দাস পানিকা স্বনিয়োজন আঁচনিৰ অধীনত আৰ্থিক সাহায্য প্ৰদান কৰা হয়। উল্লেখযোগ্য যে প্ৰাক-প্ৰবেশিকা জলপানি আঁচনিৰ অধীনত জনগোষ্ঠীটোৰ ৮ হাজাৰ ৭০ গৰাকী ছাত্ৰ-ছাত্ৰী, ছাইমন সিং হৰ প্ৰবেশিকা উত্তীৰ্ণ ৯ হাজাৰ ১৮৪ গৰাকী ছাত্ৰ-ছাত্ৰী আৰু উচ্চ শিক্ষাৰ বাবে ৪ হাজাৰ ৪৭০গৰাকী ছাত্ৰ-ছাত্ৰীলৈ আৰ্থিক অনুদান আগবঢ়োৱা হয়। তদুপৰি শ্বহীদ দয়লা দাস পানিকা স্বনিয়োজন আঁচনিৰ অধীনত ১৫ হাজাৰ ১৮৯গৰাকী নিবনুৱা যুৱক-যুৱতীলৈ আৰ্থিক সাহায্য প্ৰদান কৰা হয়। অনুষ্ঠানত অংশ লৈ চাহ জনজাতি আৰু আদিবাসী কল্যাণ বিভাগৰ মন্ত্ৰী ৰূপেশ গোৱালাই এই আঁচনিসমূহৰ জৰিয়তে জনগোষ্ঠীটোৰ ছাত্ৰ-ছাত্ৰীসকল যথেষ্ট উপকৃত হ'ব বুলি প্ৰকাশ কৰে।

-বাইট-

০০০০০

বিটিচিৰ তিনিগৰাকী নবনিৰ্বাচিত কাৰ্যবাহী সদস্যই আজি শপত গ্ৰহণ কৰে। কোকৰাঝাৰৰ বড়োফা নগৰত থকা প্ৰেক্ষাগৃহত সদস্য সকলে শপত গ্ৰহণ কৰে। গোৰেশ্বৰ পৰষদীয় সমষ্টিৰ পাৰিষদ মহেশ্বৰ বসুমতাৰী, নাগ্ৰীজুলি পৰিষদীয় সমষ্টিৰ পাৰিষদ লক্ষী দাস আৰু মনোনীত সদস্য কামেশ্বৰ ৰয়ে কাৰ্যবাহী সদস্য হিচাপে শপত গ্ৰহণ কৰাৰ ফলত বিটিচিৰ কাৰ্যকৰী পৰিষদৰ সদস্যৰ সংখ্যা ১৭ লৈ বৃদ্ধি পায়। ৰাজ্য চৰকাৰৰ অতিৰিক্ত মুখ্য সচিব মুকেশ চন্দ্ৰ চাহ আৰু বড়োলেণ্ড বিভাগ কল্যাণ তথা মহিলা আৰু শিশু উন্নয়ন বিভাগৰ মুখ্য সচিবে নতুন কাৰ্যকৰী সদস্য হিচাপে শপত গ্ৰহণ কৰে।

০০০০০

শিলচৰৰ অসম বিশ্ববিদ্যালয়ৰ নতুন ইন্দোৰ ষ্টেডিয়ামত আজি সৰ্বভাৰতীয় আন্তঃবিশ্ববিদ্যালয় চেপাক টাৰ্কা ৰাষ্ট্ৰীয় চেম্পিয়নশ্বিপ আৰম্ভ হৈছে। প্ৰতিযোগিতাত বিভিন্ন ৰাজ্যৰ কেইবাখনো বিশ্ববিদ্যালয়ৰ ৭০০ৰো অধিক খেলুৱৈয়ে অংশ লৈছে। ভাৰতৰ বিশ্ববিদ্যালয় সংস্থাৰ অধীনত আয়োজিত এই প্ৰতিযোগিতাৰ মহিলা শাখাৰ খেলসমূহ ৯ মাৰ্চত সামৰণি পৰিব। পুৰুষৰ খেলসমূহ ১১ৰ পৰা ১৪ মাৰ্চলৈ অনুষ্ঠিত হ'ব। আজি উদ্বোধনী অনুষ্ঠানত বিশ্ববিদ্যালয়খনৰ উপাচাৰ্য্য, ক্ৰীড়া বিভাগৰ বিষয়া, ভাৰতৰ বিশ্ববিদ্যালয় সংস্থাৰ প্ৰতিনিধি তথা কেইবাগৰাকী বিশিষ্ট ব্যক্তি উপস্থিত থাকে।

০০০০০